

2



## नेक अंदेशी

हिन सबक में बुधायल आहे त नेक अंदेशी याने सुठो ऐं उमदो वीचारणु हिकु वडो गुण आहे। सुठो सोचिबो त उनजो फल बि सुठो निकिरंदो आहे। हिक गफलत करे बिए खे नुकसान थी सघे थो ऐं इंसान जी हिक सुजागीअ कारण केतिरनि माणहुनि जो भलो थी सघे थो। सुठनि कमनि करण सां असांखे दुआऊं पिण मिलनि थियूं।



### सिखण जा नतीजा

हिन सबक खे पढ़ण खां पोइ शागिर्द-

- सुठा लछण सिखी पंहिंजे पाड़े / स्कूल वगैरह खे साफ सुथिरो रखण में मदद कनि था;
- अलग अलग किस्मनि जूं रचनाऊं पढी, ज़बानी ऐं लिखियल रूप में इज़हार कनि था;
- पढ़ियल सामग्रीअ ते चिंतन कंदे बहतर समुझ जे लाइ सुवाल पुछनि था ऐं दोस्तनि सां बहस कनि था।



### 2.1 बुनियादी सबक

हिकु पीर मर्द हूंदो हो। अहिडो नेक अंदेशी हूंदो हो, जो घिटीअ या रस्ते ते को शीशो या कंडो डिसंदो हो त पासीरो करे छडींदो हो त मतां कौहिं बार बचे, फकीर फुकिरे या वाटहडूअ खे लगे। ही कहिडो न चडो गुण आहे। असां खे बि अहिडा गुण पिराइणु घुरिजनि। स्कूलनि में ऐं घरनि में हर नंढे वडे खे इहा हिदायत डियणु खपे त रस्ते में जिते बि किचिरो डिसनि त उन खे उतां खणी, किचिरे जे दबे में विझनि।






हिकु राजा हूंदो हो। चमड़ापोश करे पंहिंजी राजधानी घुमंदो हो। अक्सर इहा ई दाहं बुधंदो हो त मुल्क जो हालु कोन्हे, प्रजा दुखी थी गुजारे। हिक भरे छा कयाई, जो महलात वटां शाही रस्तो हो, तंहिं जे विच में पथर खणी रखियाई एं पाण माडीअ जे विरांडे में अहिडे हंधि विहंदो हो, जो वाटहडू खेसि न डिसनि, पर पाण खेनि डिसी सघे। जेको पियो लंधे, सो दाहं कंदो पियो वजे। चे- कहिडे मुसीबत पिए ही पथर रखियो आहे। किनि जा पर झुरंदा हुआ, किनि खे थाबो ईंदो हो, कंहिं जी गाडीअ खे ज़रिब रसंदी हुई। ढगे गाडियुनि वारा रस्ते जी तंगीअ सबब गाडीअ जे चाक खे कसीअ में किरणु डींदा हुआ, पर कंहिं खे बि एतिरी साजहि नथे पेई जो कंहिं खां बि एतिरी तकलीफ़ न थी पुजे, जो खणी पथर परे करे। हरिको कुरिके किंझे एं पिट वसाए।

आखिर राजा इहो रंगु डिसी हुकुम कयो त शहर जा माण्हू सुभाणे सुबूह जो डहें वगे महिलात वटि हाज़िर थियनि। जडहिनं सभु अची मिडिया, तडहिनं राजा घोड़े ते सुवार थी आयो एं खेनि चयाई त मूं माणहुनि जूं दाहूं बुधियूं आहिनि। चए- असांजो हालु अबालो एं दुखी आहे, इन जो कारण अक्हीं पाण आहियो। डिसो, अक्हीं कहिडा न आपस्वार्थी, खुदिगर्ज एं बेपरवाह आहियो! ही पथर विच रस्ते ते केतिरनि डींहनि खां पियो आहे। हेतिरा माण्हू लंधिया आहिनि, ठोकरूं थाबा एं धिका खाधा अथनि पर कंहिं खे बि इहो ख्याल न आयो जो पथर खे खणी परे करे। इन्हीअ बदिरां कुरि कुरि एं पिट पिए वसाई अथव।

पोइ राजा खेनि शर्मिंदे करण लाइ पाण घोड़े तां लही, पंहिंजनि मुबारक हथनि सां उहो पथर परे कयो, जो एतिरो गुरो बि कीन हो। पथर परे थियो त हेठां हिक



मुहिरुनि जी पेती निकिरी आई, जा राजा उते रखाए छडी हुई। तडुहिं हरिको हथ खणी चवण लगो त अडे! मूं छोन थे उहो पथर खणी पासीरो कयो! – परमानंद मेवाराम



## 2.2 अचो त समुझूं



नेक अंदेशी हिकु वडो गुण आहे। असांजी हिक नंढी गलतीअ सां बिए खे नुकसान थी सघे थो। जेकडुहिं हरहिकु इंसान सुजाग थी वजे त केतिरनि ई माणहुनि जो भलो थी सघे थो। असांखे रस्तनि या घिटियुनि में गंदु किचिरो न उछिलाइणु खपे। सफ़ाईअ जो ध्यान करण खपे। घर जी, घिटियुनि ऐं पाडे कालोनीअ जी सफ़ाई रखण सां बीमारियूं फहिलिजण जो अंदेशो न रहंदो। साफ़ सफ़ाईअ वारे वातावरण सां निरोगी काया रहंदी। अजु कल्ह गांधी जयंती 2 आक्टबोर ते सजे देश में सफ़ाईअ जी मुहिम हलाई वजे थी, जंहिं में हरहिकु देशवासी घर, कालोनी, दुकान, आफ़ीसूं, स्कूलनि ऐं कालेजनि में सफ़ाई रखनि था।



## सबक़ बाबत सुवाल 2.1

1. ब्रेकेट में डिनल लफ़ज़नि जी मदद सां ख़ाल भरियो :

(पथर, पीर मर्द, मुहिरुनि, हथनि)

(i) हिकु ..... हूंदो हो।

(ii) कंहिं खे बि एतिरी साजहि नथी पवे, जो कंहिं खां बि एतिरी तकलीफ़ नथी पुजे, जो खणी ..... परे करे।

(iii) राजा पाण घोडे तां लही, पंहिंजनि मुबारक ..... सां उहो पथर परे कयो।

(iv) पथर परे थियो त हेठां हिक ..... जी पेती निकिरी आई।

2. सही (✓) या ग़लत (×) जा निशान लगायो :

(i) हिकु पीर मर्द ड़ाढो नेक अंदेशी हूंदो हो। ( )



- (ii) अंबनि जी मुंद में अंबनि जूं खलूं बि जिते किथे पियल नजर ईदियूं आहिनि। ( )
- (iii) अक्सर राजा इहा ई दाहं बुधंदो हो त मुल्क जो हालु कोन्हे, प्रजा सुखी थी गुजारे। ( )
- (iv) पथर परे थियो त हेठां हिक गुलनि जी टोकरी निकिती हुई। ( )



## मशिगूलियूं 2.1

- (1) तव्हां कहिड़ा कहिड़ा सुठा कम कंदा आहियो? उन बाबत पंज जुमिला लिखो।
- (2) माण्हुनि में कहिड़ा कहिड़ा सुठा गुण थींदा आहिनि? के बि पंज गुण लिखो।



## तव्हीं छा सिखिया

- नेक अंदेशी हिकु सुठो गुण आहे।
- सभिनी खे सुठो सोचण खपे, उनजा नतीजा सुठा निकिरंदा आहिनि।
- हिक जी गलफ़त सां बिए खे नुकसान थी सघे थो।
- सुठनि कमनि करण सां दुआऊं मिलनि थियूं।



## वधीक जाण

इंसान खे जीवन में सिर्फ पंहिंजो सुख, पंहिंजो फाइदो न डिसणु घुरिजे। इंसानियत जो धर्मु इहो आहे त बिए जो खैरु, पंहिंजो खैरु, इहा भावना हुअणु जरूरी आहे। बेवसि शाइर जी शाइरी आहे-

करि दुनिया में दिल वडेरी, तूं बि रहु मां बि रहां,  
आणि मन वृतीअ में फेरी, तूं बि रहु मां बि रहां।





## सबक़ जे आख़िर जा सुवाल

- हेठियनि सुवालनि जा जवाब लिखो :
  - पीर मर्द में कहिड़ो गुण हो?
  - राजा अक्सर कहिड़ी दाहं बुधंदो हो?
  - मुल्क जो बुरो हाल डिसी राजा छा हुकुम कयो?
  - राजा माणहुनि खे महलात में छा चयो?
  - राजा खेनि शर्मिंदो करण लाइ छा कयो?
- ज़िद लिखो :
  - नुक़सान
  - भलो
  - दुआ
  - परवाह
- हेठियां लफ़्ज़ कमि आणे जुमिला ठाहियो :
  - पीर मर्द
  - महल
  - राजा
  - रस्तो
- सागिए आवाज़ वारनि लफ़्ज़नि जा जोड़ा मिलायो :

(i) सुठनि	(अ) बुधंदो
(ii) राजा	(ब) मथां
(iii) घुमंदो	(स) कमनि
(iv) हेठां	(द) प्रजा
- सबक़ मां गोल्ले हिक लफ़्ज़ में जवाब डियो :
  - हिकु फल - .....
  - हिकु गुण - .....
  - हिकु जानवर - .....



6. तस्वीर ड़िसी जोड़ा मिलायो :

(i) राजा



(ii) अंबु



(iii) घोड़ा



(iv) महल



7. ब्रेकेट मां सही जवाब चूडे ख़ाल भरियो :

(i) जीअं शहर वत्रे ..... तीअं माणहुनि खे बि सुधिरण घुरिजे।

(सुधिरंदो / बिगडंदो)

(ii) घरनि ऐं स्कूलनि में हरकांहिं नंढे वडे खे इहा हिदायत ड़ियणु खपे त खलूं  
..... उछिलाईनि।

(विच में / पासिरियूं)

(iii) अडे, मूं छे नथे इहो ..... खणी पासिरो कयो।

(गुल / पथर)



**सबक़ बाबत सुवालनि जा जवाब**

1. (i) पीर मर्द

(ii) पथर

(iii) हथनि

(iv) मुहिर



2. (i) ✓

(ii) ✓

(iii) ×

(iv) ×



## नवां लफ़्ज़

- वाटहडू = राहगीर
- थाबो = ठोकर
- पीर मर्द = बुढो
- दाहूं = शिकायतूं

